

बंगाली बाबू

॥ क ॥

शिवरात्रीको दिन थियो। म भरखरको जेन्टुल्म्यान ग्रेजुएटको चश्मादार रूपमा छडीहस्त प्रकृतिपाठक बनेर माइलो भण्डाखालको वसन्ती हावा खोरमा टल्कंदो व्यारेट घमण्डले चमचमाउँदै थिएँ। एक यात्रु बङ्गाली पशुपति जान लागेको रहेछ।

'नेपाल! सुन्दर आछेना?' चश्मादार बङ्गालीले एक अधर्वैसे स्त्रीलाई सम्बोधन गर्‍यो।

'सुन्दर प्रकृति र स्वरूप! किन्तु मानुस कि रकम आमि जानिना। काटामाण्डू अति भीषण शस्त्रो ना!'

यतिकैमा मलाई देखेर बङ्गाली बाबूले सम्भे, कमसे कम यो एक शिक्षित भद्रपुरुष या विद्यार्थी हो। उनले अंग्रेजीमा एक सम्बोधन छाँटे, मैले भरखर पटनाबाट हिलक्वेट्लक् साहेबहरूको अङ्ग्रेजी तालिम पाएको आफ्नो सगर्व खूबी देखाएर युरोपियन् टोन थोरै रवाफी भक्भक्साथ निकालें। महिलावर्ग प्रसन्नतापूर्वक मेरो रवाफ र टोनको सिफारिश काल चमकदार जेहेनका लेन्सजस्ता बङ्गाली मीनआँखाले गर्न लाग्यो, जो बङ्गाली धुवाँसे चेहराको सर्वप्रधान सौन्दर्य रहन्छ। बङ्गस्त्रीहरूलाई प्रेम गर्दा बङ्गयुवकहरू कपाल र आँखाले प्रेम गर्दछन् भन्दछन्।

'आपन कि इगल्याण्ड रिटर्नइ!'

'ना मोशाय ! आमि गौराङ्ग साहेब विद्वद् गणेर छात्र पटना कलेजेर ।'

महिलाहरू बङ्गाली बोलेको सुनेर दङ्गदास भए । एक दिदीले अर्कीको मुख ताकेर मुस्कुराइन् । बङ्गाली बाबू प्रसन्नतासाथ वार्तालाप गर्न लागे ।

'आपनि कि ? आर्येर सुन्दोर चोहरा । आपनार पूर्वपुरुष बङ्गदेशवासी छिलेन् कि ?'

'ना मोशाय ! आमि कान्यकुब्ज ब्राह्मण, उपाध्यायवर्ग ।'

'ब्राह्मण ? कान्यकुब्ज ? आपन नेपाली, गोर्खाली ना ?'

'आमि नेपाली आर भारती ब्राह्मण, मोशाय । दु श वर्ष थे के आमादेर वास नेपाले, एखाने ।'

बङ्गालिनीहरू चकित भए । उनीहरूले सम्भेका थिए कि म सायद राजपुत्र, बाबूसाहेब अथवा कोही कुबेरी खानदानको एक सदस्य थिएँ । तर भारतीय ब्रह्माण, नेपाली पोशाक ? यो सजातीयता उनलाई एक प्रसन्नताको चकित भयो— नेपाली पनि यस्ता हुँदा रहेछन् । उनीहरूले यात्रारम्भमा नेपाललाई एक अनकण्टार हिउँचूलीमय पहाडैपहाड कल्पना गरेका थिए— जहाँ बाघ, भालू, ढेडु, अर्ना, गैडा हुन्छन्... र काठमाण्डू (याने शिरकाटा लामा खुकुरी) भिरेका शिकारीहरू भीषण स्वरूप... 'रिस उठाउन हुन्न है पहाडीयाको, एक चोटमा यमपुरी पुऱ्याइदिन्छ बाबै' भन्दै कुरा गर्दै उनीहरू आएका थिए । नेपाली या गोर्खाली नाममा ज्यादाजसो परिचित थिए । मङ्गोलियन औल्याहा चेहरा भएका कलकत्तीय दरबानहरूसँग । नेपाली यस्तो चेहराको, शिक्षित, शिष्ट, नम्र, सफा, रवाफदार देखिनु उसलाई एक बडो खुशीलाग्दो आश्चर्य भयो ।

'बङ्गालीर संख्या कि, मोशाय, आपनार देशे ?'

'अंगुलीगराय, काठमाण्डू नगरे प्रधानतया निवास करे ।' मैले बोलेँ ।

'कि रकम?'

मैले बताएँ, बङ्गीयवर्गको काठमाण्डूमा ठूलो कदर थियो। उनीहरू सुटेड-बुटेड रवाफदार मास्टर, प्रोफेसर ज्यादातर थिए। कोही-कोही नेपाली पोशाक पनि पहिरन्थे, जस्तै, नेपालविख्यात डाक्टर जसको एक आँखा काँचको थियो र कमसेकम १०/२० लाख उपार्जन, अझ एक जना प्रधानाध्यापक जसले त नेपाली राजनीति, शिक्षा, व्यापार तीनै चिजको भण्डै-भण्डै ठेक्का लिएका थिए र अदाक्ष धनी हुन गएका थिए।

'याकेर अनुग्रह', मैले फुलजडी थपिदिँ, 'आर नेपाली सूनदरी ताँहार प्रियतमा हइयाछिलेन।'

बङ्गालीहरू दंगदास भए। उनीहरूसँग भेटघाट गर्ने इच्छा प्रकट गरे। मैले बताएँ। बङ्गीयवर्गको (तर अलिकति बिहारी पन्जाबीको समेत सायद) एक खिचडी खाना सुन्दर तलाउ रानी पोखरीको उत्तर किनारामा जमेको थियो। जसको सर्वसम्मितद्वारा जम्बल भएको हुनाले 'जमाल' भन्ने नामाकरण भएको थियो। मैले उनीहरूलाई वहाँ लगिदिने कबूल गर्ने। तब हामीहरू वार्तालाप गर्दै भण्डारखालबाट पशुपतितरफ साथ-साथ अगाडि बढ्यौं।

शिवरात्री एक विचित्रको समय हुन्छ नेपालमा। वसन्तको भरखर पालुवाउँदो सुन्दर नेपालमा तुषारो अक्सर रमरमाउँदो हुस्सूहीन सफा। बिहान भएका दिवसहरू रमणिय हुन जान्छन्। आलुबखडा सारा रूख सेताम्ले भएर शिरदेखि पयरसम्म हाँस थाल्दछ, आरुको रछाउँदो हाँगा वसन्तको स्पर्शले खिलखिलाउन थाल्दछ, भण्डारखाल हरियो घना बन्दै, कुसुमित तथा सुगन्धदार चेहरा र स्वभाव धारण गर्दछ, सुतेकी प्रकृति उत्तरकोल्टे फर्किन्छिन् र मलयलहरले हाँगाहरूलाई इशारा गर्दै जान्छ। यसै त प्रकृतिको नित्य हरियो नेपाली नन्दन त्यसउपर कुसुमाकरको रमणीय प्रभावले फुल्दो, मुजुराउँदो पुनर्जाग्रत नेपाल मच्चा तवरले शंकरको तुषारतपस्याको वार्षिक अन्तपछि पार्वतीको कुमारीछटाको कदर गर्न आँखा खोलेको यसतरफका प्रेमपिपासु लहडी भोलाको भावनुसरी कुसुमभूमी

बन्न जान्छ । मदनको ध्वंसउपर खेद लागेर प्रायश्चित्तका भावले करुणयुक्त शंकरजीका आँखा रुद्रताबाट कोमलतातरफ विकास पाउँदछन् र वनकाली, गुह्येश्वरी वनमा पातहरूद्वारा मधुर सुगन्ध वितरण गर्दै पार्वती प्रकृति वाग्मतीको चाँदी लहर कलकले बालू बिछ्यौनाउपर मुस्कुराएर हिल्न थाल्छिन् । यस्ता सुन्दर समय र स्थान विचार गरेर प्राचीन ऋषिमुनिहरूले निर्माण गरेका समाज विवेकले तथा मनोविज्ञानले पूर्ण शिवपुराणका प्रवल प्रभावले प्रेरित भएका भक्तगण यात्रीहरू— हिन्दुस्तानको चिच्याहट-लाग्दो समतलको पर्वतहीन चेहरा छोडेर एक स्वर्गिक वासनाका इंगितमा उत्तरदेशीय विषम शिवभूमीको विहार गर्न पशुपति; गुह्येश्वरीको दर्शन गर्न इच्छुक बन्दै नेपालतरफ वैरो लाग्दछन् । यही समयमा अलग्गी विदेशी हाँक नेपाल-भारतका भाइबहिनीहरूलाई खुला हातले अपनाउँदछ र शिवरात्रीको पर्वतकम्पी गडगडाध्यायी बडाइँसाथ वसन्तागमनको तोपी सलामी पशुपति बाबालाई चढाउँदछ । अनेक प्रान्तका भारती यात्रीहरू— जोगी, नागरिक, गाउँले नेपालमा पारसनाथ नामका एक कल्पवृक्षरूप, जीताजागा, परमेश्वरको दर्शन चाहन्छन् र अनेक संघ, दल, सिद्धान्तका भस्मधार, नग्न, अर्धनग्न, लट्टाधारी, साधु, योगी, तपस्वी, ठगसमेतको एक विशाल नग्न-सेना नेपालभिमुख हिमाली मार्चमा मोबिलिजेसन लिन्छ । शिवरात्री एक विशाल रंगीचङ्गी भाषा, जाति, व्यक्तिको मजाको मिस्कट हुन्छ र नेपाली जनतालाई बडो चाखलाग्दो, भावुक विभिन्नताको मनोरञ्जनको याम हुन्छ । धनी जाग्दछन् सडककिनारामा 'पशुपतिनाथकी जय'— का तुमुल नाराहरू लाग्दछन्, वेपारीहरू विदेशी लट्मुखालाई या गाँठ-वाललाई ठग्न जमजमाउँछन्, ड्राइभर खुशी हुन्छ, मोटर भुआँकिन्छन्, घरपट्टीहरू जम्छन्, साधुभक्त फुर्किन्छन्, गुरुज्यूहरू डराउँछन्, राजा-महाराजाहरू चाख लिन्छन्, शास्त्री, आचार्य वादविवादका निमित्त भुण्ड लाग्छन्, टोकरीभरि साँप र न्याउरीको तमाशा लाग्छ, चटकीहरू चुट्किला चुट्की मार्दछन् र नेपाल एक विचित्र अनुहार लिएर शिवरात्रीको स्वागत गर्दै जन्म थाल्दछ ।

॥ ख ॥

त्यो बङ्गालीपरिवार देउपाटनमा एक डेरा लिएर बसेको थियो । म बराबर त्यहाँ जान लागें । तीनौटी सुवासिनी मान्छे दुइटा बङ्गाली बाबू, एक लडकी त्यहाँ थिए ।

चियाबिस्कुट, मिजाज, वार्त्तालाप गर्दागर्दै बङ्गाली बाबूले लगेका सौगातहरू जाँचन लागे । जिम्बु एक पोको थियो । यो हरियो सुकेको भार, मैले बुझाएँ, एक तिब्बती बुटी हो जो हिमालयका उचाइमा मात्र उम्रन्छ र शिवजीको काखीको गन्धले युक्त छ । यसका अनेक प्रमुख गुणमध्ये, दाल, विशेष मासको लयालु दालमा, यसलाई डाडुमा असल पहाडी घीउ कड्कडाएर घुप्लुक्क छोडिदियो भने, जसलाई भाउँ-भाउँ आवाज भएकोले 'भान्नु' भन्दछन्, दालमा एक शिवपुरीको यस्तो अलौकिक सुगन्धी मिठास प्रादुर्भाव हुन्थ्यो जसले छोराले खाने दालको महिमामय मज्जा निक्लन्थ्यो । उनीहरूले यसको अनुभव गर्ने- प्रतिज्ञा गरे । मैले थपिदिँ कि, यो बूटीका प्रयोगले पानी लाग्ने, रुघा, रुघे-यस्ता किसिमका सानातिना शिकायत या रोग दुर्दुहाई हुन्थे र यसको मोल मद्रासमा प्रतिपौण्ड पाँच शय हुँदो हो वा त्यतिमा पाउँदो होइन । दोस्रो सौगात थियो ठोट्ने- यो लामो, बाक्लो तने हुक्कानली जस्तो कल्सेंदो हरियो बूटी नेपालको मात्र सराहरीय उब्जनी थियो । शंकरजीले गाँजा पिउने हुक्का बनाउँदा पार्वतीले यस्ता प्राकृतिक नलीको आविष्कार गरेकी थिइन् । यसमा नपत्याएर हेरेदेखि मालूम हुन्थ्यो कि प्रशस्त फनी भरिएको थियो । मात लाग्छ कि भनेर फणीन बाबू तर्सें र मैले बुझाएँ कि यसमा मात थिएन कि बाजीमात समेत । यसलाई आलु, केराउ इत्यादि राम्रारी बनाए पदार्थसँग एक तवरको अमिलस्याहा निक्लन्थ्यो जो सारा सरकारलाई मात गर्न सक्थ्यो । मैले बताएँ, कसरी एक मद्रासी साधु मेरो घरमा गद्गद् बनेका थिए यसका भोलले र 'रसो बै सः' भनेर भात सुप्रुक्क्याउँदै एक बार पिर्काबाट भण्डै भण्डै उफ्रेका थिए । अझ यसैको अचार बनायो भने त जिभ्रोले अरू सपना देख्नै सक्नेथ्यो । उनीहरूले यसलाई नेपाली रसनली भन्ने नाम राखेर सहर्ष स्वीकार गरे ।

मैले खेद प्रकट गरें कि आजकल फर्सीको मुन्टा सुवर्णपुष्पको याम थिएन- जो बङ्गाली टोलाको ठूलो शौक हुन्थ्यो । तेस्रो सौगात थियो, पनौतीको माछा । नेपालको

मत्स्याभावउपर फणीन बाबूले खेद प्रकट गरे र नेपालको बौद्धिक विकासको स्तर बङ्गालीस्तरबाट अलिकति निम्न हुनाको कारण यसैलाई बताए। म सहमत भएँ र टिप्पणी गरें, हाम्रा कमलपोखरीहरू, कोशीहरू, इन्द्रावतीहरूलाई सरकारी मत्स्य-भण्डार बनाउनुको आवश्यकताउपर जसले जरूर नेपाली मस्तिष्क कमसे कम मद्रासीस्तरसम्म विकाश, दशै वर्षभित्र हुने थियो यद्यापि बङ्गस्तरको उँचाइमा नपुगोस्। यो तेस्रो सौगात पनि उनले सहर्ष स्वीकार गरे।

अनि आए शालिग्रामहरू। मैले लम्बेचौडे धार्मिक व्याख्यानसाथ एक-एकका महिमा गाएँ र सुनका भिल्का र नसाहरू देखाएँ। टिप्पणी पनि गरें कि आजकल वैज्ञानिक तथा नास्तिक व्यापारी दृष्टिकोणले गर्दा— सुवर्णस्नायु शालिग्रामहरू भारतका बिजुलीकलमा खलबत्ताका शिकार भएर धर्म धुलिपिटी हुन लागिरेछन्। बङ्ग परिवारले यस विषयउपर गम्भीर धार्मिक खेद प्रकट गरे।

तब आयो कस्तूरी विनाको पालो। सिङ्गै दुइटा विना चढाएर मैले गफ लडाएँ— यो अति शुद्ध कस्तूरी, कलकत्तामा माधव-भवनमा केवल नक्कली धूलो न थियो, और के? यो त अस्ति मात्र मेरा परम मित्र राणा साहेबले शिकार खेलेर मलाई चढाएको भेट थियो। कस्तूरी मृग सानो हुन्थ्यो, हिमालका जंगली किनारामा, बसन्तमा वनै गम्किन्थ्यो, श्रीखण्डले मलयपर्वत के गम्कला? अनि भाले-पोथी प्रेमको सुगन्धी अरख वनमा छोड्दा बेचारा गुणी गुणको निमित्त शिकार हुन्थ्यो। यो कस्तूरी प्रतितोला शय रुपियाँ पर्दथ्यो। मेरो उदारता उपर गद्गद् भएर धन्यवाद बसँउँदै बङ्गवर्गले जाँच्यो, छाम्यो र सुँघेर दीर्घकाल यसउपर प्रसन्न वार्तालाप गर्‍यो।

यस्तो तवरसँग उनीहरूसँग मेरो घनिष्ठ मित्रता बढ्दै गयो। एक दिन मैले नेपाली काठमाण्डु पनि उपहार चढाउने कबूल गरें। उनीहरू हलुका तवरले त्रस्त प्रसन्नसाथ कुरा गर्दै रहे।

॥ ग ॥

पुलिसहरू मधिसे खोज्दै धपाउँदै गर्न लागेका थिए। सब ज्यादा समय चाहने मध्यदेशीयवर्गहरू सुब्बासाहेब, सुबेदारसाहेब, सरदारसाहेब, करसाहेब, जरसाहेब र ठूला-बडातरफका पर्वाङ्गी लिने उद्योगमा थिए।

मैले आसाङ लामालाई बोकाएर विशेष तवरले बनाएका राम्रा भलमल गर्ने खुकुरीहरू आधादर्जन जति बङ्गालीकहाँ लगें।

शिष्टाचार, मरमिजाज अनि चिया, बिस्कुट। फणीन बाबूको परिवारमा अहिलेसम्म म एक सदस्यजस्तो बनिसकेको थिएँ। मलाई महिलाहरूसमेत भाइबाबू भन्न लागिस्केका थिए।

यस्तो घनिष्ठताको वायुमण्डलमा कुराकानी शुरू हुँदै थियो, बस्, मैले आफ्ना हतियारहरू उठाएर मग्न प्रदर्शन गर्न लागें।

मेचमा बसेका अधबैँसे कलकत्तीय एम्. ए. फणीन बाबूको शान्त चेहरा राख्ने प्रशस्त प्रयात्न अभ्यान्तरिक क्रियामै दबिएर लाली रोकिरह्यो। तर बङ्गमहिलाहरू एकदम तर्सेजस्ता देखिन्थे त्यस क्षण देखि जब मैले पहिलो खुकुरी उठाएँथें।

दोस्रो, तेस्रोउपर व्याख्यान छाँटेर जब म चौथो अस्त्र उठाएर नेपाली रवाफदार घमण्डसहित व्याख्यान छाँट्न लागें तब मलाई थोरै नेपाली-गोर्खाली जेश चढेर आयो। मैले फूर्तीसाथ त्यो असाधरण लामो खुकुरी छापबाट उचालेर हावामा सेतो बिजुलीजस्तो घुमाएँ र हामी, गोर्खालीले यसरी अंग्रेजसेनालाई नालापानीमा छप्काएका थियौं भनेर नाटकीय प्रदर्शन गरें। फणीन बाबूको मनोवैज्ञानिक विश्लेषण गर्दैमा बुझिरहेथें कि उनलाई यस आसन्न अस्त्रको भीषणधार एक महान् विदेशीय आक्रमणका स्वरूपमा खडा भएभैं सुखशान्ति रक्षा गर्नको घनघोर प्रयत्न बढाइरहेको थियो। बस्, मलाई मनमा भवास्स के आयो कि एकबार वीर जातीय भटकाले उनको बङ्गीय आत्मालाई एक निमेषका लागि तर्साइदिऊँ।

मैले यस प्रसङ्गमा अघि भन्नै बिर्सै कि फणीन बाबूले नेपालको रमणीयता र नेपालीजातिको सजातीयता स्वीकार गर्दै मलाई चरसमय नेपालमा वास गर्ने इच्छा प्रकट गरेर पर्वाङ्गी मगाउन लगाएका थिए। मैले सरदारसाहेबको बिहानबेलुका चाकरी गरी गरी श्री ३ महाराजका हजूरमा राम्ररी विन्ति पारीकन पर्वाङ्गी ल्याएको थिएँ। त्यसको कागत मेरो खल्लीमा थियो।

बस्, एक भटकासाथ मैले बुझाएँ कि एक मानिस ता के एक बाघसम्म यसले दुई टुक्रा पार्दथ्यो जस्तो यसरी (नाटकीय भावसँग) महाराज जङ्गबहादुरले काटेका थिए।

यस फूर्तिदार भटकाले एक भयाङ्गर स्वरूप धारणा गरेछ। मैले जुँघा पालेको बेला पयो, छाँटेको थिइनँ। जुँघा ढ्वाँगे राजपूत ढंगका थिए। चेहरा उग्र नाटकीय भएछ तथा खुकुरी ज्यादै हावा र ताजा। मैले भटकार्दा शस्त्र एकदम नजिकबाट आएको देखेर फणीन बाबूको सातो सात कोस भागेछ। उनले पूरा निश्चय गरेछन् कि अब यो वीर जातीय नवयुवकले उनको दुब्लो-पातलो अध्ययन-क्षीण गर्धन जरूर राखेन। उनी कान्तिपुर, पशुपति, देवपत्तनबाट एक भिमिकमा पुगेछन् बङ्गाल, कलकत्ता, हरिसन रोड १० नं. को बाडी। उनको पाञ्चभौतिक देहसँग एक सूत्रको सम्बन्ध राखेर प्राण-पखेरु उड्दा कालो निलो चेहरा लिएर— आँखा पल्टाएर उनी चक्कर आएर मेचबाट च्वाट्टै जमिनमा गिरे। आसाड करायो। म भस्कें।

खुकुरी टेबिलमा राखेर म फणीन बाबूउपर भुकेर परीक्षा गर्न लागें। कोठामा कोलाहल सुनिन्थ्यो— 'ओरे दादा, ओरे दादा!'

फर्केर पानी एक गिलास पिलाउन खोज्छु, कोही छैन। आसाङ्लाई अह्वाँ। सडकमा रोएको, कराएको आवाज। मधिसे, नेपाली घर चारैतर्फबाट घेर्न लागे। पुलिस आइपुग्यो। त्यसपछि केही फणीन परिवारका सदस्य।

'आमार दादार हत्या करियाछेन सेइ नेपाली बाबू।'

म एकछिन जिल्ल परें। नबागन्तुक अर्को बङ्गवर्गमध्ये एक मुशण्ड मल्ल बङ्गयुवकले बाघका आँखा लगाएर मलाई हेच्यो, मारुँलाभैं, अनि खुकुरीलाई।

'कि ? कि ?'

'होत्या करियाछेन सेइ, देखून, सेइ काटामाण्डु।'

शण्ड बङ्गीयले दाहा किटेर एक मुक्का उठाएको थियो। हान्ने थियो तर रक्तको छिटाले हीन काटामाण्डु देखेर अलि हच्क्यो। म पानी ठोक्दै थिएँ। मेरो मुटुसमेत काँप्न थाल्यो बङ्गे मच्यो भने; बिताएन ? त्यो पनि खेलौँचीमा ! बिनासित्तिको अड्डा, अदालत, शायद कारा। यस साल कलकत्ता विश्वविद्यालयमा, अर्थशास्त्रमा एम्. ए. पढ्ने र पास गर्ने सुनौला आशा भङ्ग हुन लागेको थियो।

फणीन मोशाय त्यहाँ एक गुँडुल्को परेका थिए। अरू सब किसिमले मृतक थिए। सास चलँदैनथ्यो। नाँडी बन्द। मुखमा गजगज फाँज। आँखा पल्टाएका।

मैले बिउँताउन केही सीप नलागेर 'पशुपतिनाथ ! पशुपतिनाथ !' जप्न लागें, बस्, तब नाकपोहोरा पानीको ठोकाइसाथ अलिकति फुरेर आयो। मलाई बल्ल आशा आयो तब यताउति गरेर पानीको घुट्को पिलाएर मैले आखिर बिउँताइछोडें। उनले आँखा खोले। मैले बोकेर बिछौनामा राखिदिँएँ।

परिवारमा आनन्दको सीमा रहेन। तिनीहरू भिजेका आँखा लिएर बिछौना वरिपरि भुम्मिए।

एक जना लडकाले भन्यो— 'नेपाली बाबू ज्यादा करियाछेन, होत्या ना आपनि भीषण तान्त्रिक !'

मलाई बल्ल सन्तोषको सास आयो। पुलिसहरू जिल्ल परे। मैले कुरा बताइदिँएँ।

'ए हँ, बाजे ! गोर्खाली खुकुरीले सातो पो लिनुभारैछ त ए !'

'हँ कस्तो काँतर जात हकि ! हे, हे, हे, हे, हे, तर्सिएछ बा !' 'आच्चैले सातोपुत्लो निकलेछ बा ! हे, हे, हे, हे, ! विनासित्तिको स्याल नाथे नाइ । हे, हे, हे, हे'— हुद्दा हाँस्न थाल्यो पेट मिचीमिची 'हे, हे, हे, हे, ! हे ! बङ्गाली बाबू भुसे ! बाघ आएका है, खुकुरीका दाह्रा भएका मालूम हएका है ना ? हंसले साँस छोडेका है ना ह, ह, ह, ह !'

त्यसपछि मैले क्षमा— प्रर्थना गरें— भूल गरेँछु, नर्भस रोग रहेछ ।'

फणीन बाबू एकछिन टोह्लाएर शिष्टाचार देखाउन लागे केही भएको थिएन । उनलाई बराबर फीट हुन्थ्यो । मैले मन्जूर गरें र फेरि फणीन-परिवारलाई आश्वासन र सन्तोष दिन खोजें ।

अधबैँसे महिलाले भनिन्— 'सेइ काठमाण्डू नित्ये जान, आमाके वागवे ना !'

मैले कति सम्झाएँ पनि उनीहरूले लिन चाहेनन् र तुरुन्त बङ्गाल प्रस्थान गर्ने प्रस्ताव पास गरे ।

मैले खूब सम्झाएँ र बुझाएँ केही सिप चलेन । पर्वाङ्गी देखाएँ । तर उनीहरू त्यही दिन प्रस्थान गर्ने भए । तब उनको सहानुभूति कमान गर्न नसकेर म हार खाइ थानकोटसम्म पुर्‍याउन गएँ । उनीहरूले भने— 'आमारा काठमाण्डूते पार्वोना । जे खाने काठमाण्डू आछे, सेखाने आमादेर प्राणपाखी थाक्ते इ पारे ना ।'

यसरी हामीले बिदाइ लियौँ । मलाई खुकुरी नचाएको विशाल खेद लाग्यो । यस पूण्यभूमिमा श्रीपारसनाथ बाबाका आश्रयमा आएर चिरसमय रहन चाहने जान्नु बङ्गवर्गलाई मैले मूर्ख उत्तेजनाको क्षणमा कसरी भालू तर्साएँभैं तर्साएर पठाइदिएको थिएँ ! मेरो अक्षम्य अपराध ! तिनीहरू कमसेकम नेपालमा बसेर नेपाली भ्रातृत्वमा मिलेर र आफ्नो बङ्गदेशीय आत्माको स्वर्णभण्डार खोल्दै नेपालीको सहवासमा अन्तर्जातीय

सूभबूभ बढाउने सजीव यन्त्रसम्म त हुने थिए। मेरो कस्तो शनिश्चर बसेको हात ! कत्रो दुर्भाग्य !

यसपछि म कलकत्ता गएँ एम्. ए. पढ्न। अचानक मेरो किरायाको घर हरिसन रोडमा नै ११ नम्बरमा पर्न गएछ। एक दिन विश्वविद्यालय जान खोज्दा फणीन बाबूसँग जम्काभेट गर्न पय्यो। मैले बङ्गालीमा बोलेँ— 'क्या मन ! फणीन मोशाय ! भाल तो !'

फणीन बाबूले मेरो मुख हेरे। मलाई स्पष्टतया चिने हुन् तर उनले नचिनेभैं उत्तर दिएनन्।'

म रातो मुख लाएर फूटपाथमा उभिँएँ एकै छिन्। मैले सोचें हाय गोर्खाली खुकुरी ! हाय काठमाण्डू ! तँ कति भीषण रहिछस् !